

பிரசார் பாரதி  
அகில இந்திய வானொலி, சென்னை-4

18 04 2026 SATURDAY 12 40 PM

ஆகாஷ்வாணி - செய்திகள்

தலைப்புச் செய்திகள்

1. நாடாளுமன்றத்தின் பட்ஜெட் கூட்டத் தொடர் மறுதேதி குறிப்பிடாமல் இன்று ஒத்தி வைக்கப்பட்டது.  
\*\*\* இந்த கூட்டத்தொடரில் 9 மசோதாக்கள் நிறைவேற்றப்பட்டதாக மக்களவைத் தலைவர் திரு. ஓம் பிரீலா தெரிவித்துள்ளார்.
2. தமிழகம் மற்றும் மேற்குவங்கத்தில், தேர்தல் பறக்கும் படையினர் இதுவரை 865 கோடி ரூபாய் மதிப்பிலான பணம் மற்றும் பரிசுப் பொருட்களை பறிமுதல் செய்துள்ளனர்.
3. உலக பாரம்பரிய தினம் இன்று கடைபிடிக்கப்படுகிறது.
4. ஹஜ் புனித யாத்திரைக்காக புதுதில்லியிருந்து 371 பேர் இன்று சவுதி அரேபியாவின் மெக்கா புறப்பட்டுச் சென்றனர்.
5. ஐ.பிஎல் கிரிக்கெட் போட்டியில், சென்னை அணி இன்று ஹைதராபாத் அணியை எதிர்கொள்கிறது.

>>>><<<<

நாடாளுமன்றத்தின் பட்ஜெட் கூட்டத் தொடர் மறுதேதி குறிப்பிடாமல் இன்று ஒத்தி வைக்கப்பட்டது.

கடந்த ஜனவரி 28-ஆம் தேதி தொடங்கிய நாடாளுமன்ற பட்ஜெட் கூட்டத் தொடர், 93 சதவீதம் செயல்பட்டதாக மக்களவைத் தலைவர் திரு. ஓம் பிரீலா தெரிவித்துள்ளார்.

மக்களவையில் 31 அமர்வுகள் நடைபெற்றதாக கூறிய அவர், அரசு சார்பில் தாக்கல் செய்யப்பட்ட 12 மசோதாக்களில் 9 மசோதாக்கள் நிறைவேற்றப்பட்டதாக தெரிவித்தார்.

நிதி மசோதா, ஆந்திரப்பிரதேச மறுசீரமைப்பு திருத்த மசோதா உள்ளிட்ட மசோதாக்கள் நிறைவேற்றப்பட்டதாக திரு. ஓம் பிரீலா கூறினார்.

மாநிலங்களவை, 157 மணி நேரம் செயல்பட்டதாக அதன் தலைவர் திரு. சி.பி. ராதாகிருஷ்ணன் தெரிவித்துள்ளார்.

அவை, 110 சதவீதம் செயல்பட்டதற்கு உறுப்பினர்கள் அனைவரையும் அவர் பாராட்டினார்.

மாநிலங்களவை துணைத்தலைவராக திரு. ஹரிவன்ஸ் மீண்டும் தேர்ந்தெடுக்கப்பட்டதையும் அவர் சுட்டிக்காட்டினார்.

மேற்காசிய பிரச்சினையால் இந்தியா எதிர்கொள்ளும் எரிசக்தி சவால்கள் குறித்து, பிரதமர் திரு. நரேந்திர மோடி மாநிலங்களவையில் உரையாற்றியதையும் திரு. சி.பி. ராதாகிருஷ்ணன் எடுத்துரைத்தார்.

>>>><<<<

தமிழகம் மற்றும் மேற்குவங்கத்தில், தேர்தல் பறக்கும் படையினர் மேற்கொண்ட வாகன சோதனையில் இதுவரை 865 கோடி ரூபாய் மதிப்பிலான பணம் மற்றும் பரிசுப் பொருட்கள் பறிமுதல் செய்யப்பட்டுள்ளதாக தேர்தல் ஆணையம் தெரிவித்துள்ளது.

மேற்குவங்கத்தில் இதுவரை, 427 கோடி ரூபாய் மதிப்பிலான பணம் மற்றும் பரிசுப் பொருட்களும், தமிழகத்தில் 438 கோடி ரூபாய் மதிப்பிலான பணம் மற்றும் பரிசுப் பொருட்களும் பறிமுதல் செய்யப்பட்டுள்ளன.

தமிழகத்தில் இரண்டாயிரத்து 283 மற்றும் மேற்கு வங்கத்தில் 2 ஆயிரத்து 728 தேர்தல் பறக்கும் படையினர் சோதனை மேற்கொண்டு வருவதாக தேர்தல் ஆணையம் தெரிவித்துள்ளது.

இரு மாநிலங்களிலும், 5 ஆயிரத்து 363 நிலையான தேர்தல் கண்காணிப்பு குழுக்கள் பணியில் ஈடுபட்டுள்ளதாக அந்த ஆணையம் கூறியுள்ளது.

>>>><<<<

இனி தேர்தல் களம்...

(சவுண்ட் பைட் - மியூசிக் - 15 செகண்ட்ஸ்)

தமிழக சட்டப்பேரவை தேர்தலையொட்டி, தொகுதி வாரியாக எமது செய்தியாளர் வழங்கும் இந்த தொகுப்பில் இன்று இடம்பெறுகிறது திருவள்ளூர் மாவட்டத்திற்கு உட்பட்ட தொகுதிகள்.

(வாய்ஸ் பைட் - தொகுப்பு - 3 நிமிடங்கள்)

>>>><<<<

உலக பாரம்பரிய தினம் இன்று கடைபிடிக்கப்படுகிறது.

உலக பாரம்பரிய சின்னங்களை பாதுகாப்பது குறித்த விழிப்புணர்வை ஏற்படுத்தும் வகையில், யுனெஸ்கோ சார்பில் ஒவ்வொருவாரும், இந்த நாள் இந்த தினம் கொண்டாடப்பட்டு வருகிறது.

இந்நாளையொட்டி, பாரம்பரிய சின்னங்களின் பாதுகாப்பு குறித்த, புகைப்பட கண்காட்சி மற்றும் கல்வி விழிப்புணர்வு நிகழ்ச்சிகளுக்கு ஏற்பாடு செய்யப்பட்டுள்ளன.

மக்களவைத் தலைவர் திரு. ஓம் பிர்லா வெளியிட்டுள்ள சமூகவலைதளப் பதிவில், நமது நாடு வரலாற்றுச் சிறப்புமிக்க கலாச்சார வேற்றுமையில் ஒற்றுமையுடன், பாரம்பரிய பெருமையுடன் திகழ்ந்து வருவதாக குறிப்பிட்டுள்ளார்.

இந்நாளையொட்டி, மத்திய சுற்றுலா மற்றும் கலாசாரத்துறை அமைச்சர் திரு. கஜேந்திரசிங் ஷெகாவத் வெளியிட்டுள்ள அறிக்கையில், பாரம்பரியம் மற்றும் கலாச்சாரமிக்க சுற்றுலா தலங்களை தூய்மையுடன் பராமரிக்க வேண்டும் என்று வலியுறுத்தியுள்ளார்.

கோவில் சுவர்கள், கோட்டை மதில்கள் மற்றும் நாட்டுப்புற பாடல்கள் நமது கலாச்சாரத்தை பிரதிபலிக்கும் வகையில் உள்ளதாக அவர் தெரிவித்துள்ளார்.

>>>><<<<

ஹஜ் புனித யாத்திரைக்காக புதுதில்லியிருந்து 371 பேர் இன்று சவுதி அரேபியாவின் மெக்கா புறப்பட்டுச் சென்றனர்.

புதுதில்லியில் செய்தியாளர்களிடம் பேசிய ஹஜ் புனித யாத்திரை குழு தலைவர் *Kausar Jahan*, யாத்திரிகர்களுக்கு தேவையான அனைத்து வசதிகளும் செய்யப்பட்டுள்ளதாக தெரிவித்தார்.

பாதுகாப்பாகவும், சுமுகமாகவும் ஹஜ் புனித யாத்திரையை மேற்கொள்ள மத்திய அரசு அனைத்து நடவடிக்கைகளையும் மேற்கொண்டுள்ளதாக அவர் கூறினார்.

>>>><<<<

ஆந்திர மாநிலத்தில், ஒன்றரை லட்சம் ரூபாய் வரையிலான வேளாண் கடன்களை தள்ளுபடி செய்ய முதலமைச்சர் திரு. சந்திரபாபு நாயுடு உத்தரவிட்டுள்ளார்.

தலைநகர் அமராவதியை உருவாக்குவதற்கு நிலம் வழங்கிய விவசாயிகளுக்கு இழப்பீட்டுத் தொகை வழங்குவது குறித்த ஆலோசனை கூட்டம் இன்று நடைபெற்றது.

இக்கூட்டத்தில் பேசிய அவர், நிலம் வழங்கிய விவசாயிகளுக்கு அடுத்த 10 ஆண்டுகளில் ஏக்கர் ஒன்றுக்கு வருடத்திற்கு 40 ஆயிரம் ரூபாய் வீதம் இழப்பீடு வழங்கப்படும் என்று தெரிவித்தார்.

*Tadikonda, Pedakurapadu* சட்டப்பேரவை தொகுதிகளுக்கு உட்பட்ட 10 கிராமங்களைச் சேர்ந்த விவசாயிகளுடன் திரு. சந்திரபாபு நாயுடு கலந்துரையாடினார்.

>>>><<<<

*Hormuz* நீரிணை வழியாக எண்ணெய் கப்பல்கள் பாதுகாப்பாக செல்வதை உறுதி செய்வதற்கான பிரிட்டன் மற்றும் ஃபிரான்ஸ் நாடுகள் கலந்து கொள்ளும் ஆலோசனைக் கூட்டத்திற்கு இந்தியாவுக்கு அழைப்பு விடுக்கப்பட்டுள்ளது.

புதுதில்லியில் இதனை தெரிவித்த வெளியுறவுத்துறை செய்தி தொடர்பாளர் திரு. ரந்தீர் ஜெய்ஸ்வால், உலக அளவில் 20 சதவீத எண்ணெய் வர்த்தகம் *Hormuz* நீரிணை வழியாக நடைபெறுவதாக தெரிவித்தார்.

பிரிட்டன் பிரதமர் திரு. *Keir Starmer*, ஃபிரான்ஸ் அதிபர் திரு. *Emmanuel Macron* ஆகியோர் இதுதொடர்பாக பாரிஸில் பேச்சு நடத்தியுள்ளனர்.

*Hormuz* நீரிணை வழியாக தடையின்றி கப்பல் போக்குவரத்துக்கு வழவகை செய்வதற்காக 40 நாடுகளின் பிரதிநிதிகளுடன் காணொலி வாயிலாக ஆலோசனை நடத்த முடிவு செய்யப்பட்டுள்ளது.

>>>><<<<

*Hormuz* நீரிணை வழியாக எண்ணெய் கப்பல்கள் செல்ல அனுமதிக்கப் போவதாக, ஈரானின் அறிவிப்பை ஆஸ்திரேலியா வரவேற்றுள்ளது.

ஆஸ்திரேலிய பிரதமர் திரு. *Anthony Albanese* வெளியிட்டுள்ள அறிக்கையில், இஸ்ரேல் - லெபனான் இடையேயான சண்டை நிறுத்த அறிவிப்பு அப்பகுதியில் அமைதியை நிலைநாட்ட வழிவகை செய்யும் என்று தெரிவித்துள்ளார்.

இதனிடையே, ஆஸ்திரேலியாவில் 46 நாட்களுக்கு தேவையான பெட்ரோல், 31 நாட்களுக்குத் தேவையான டீசல், 30 நாட்களுக்குத் தேவையான விமான எரிபொருள் கையிருப்பில் உள்ளதாக அந்நாட்டு எரிசக்தித்துறை அமைச்சர் திரு. *Chris Bowen* தெரிவித்துள்ளார்.

>>>><<<<

பிரேஸில் நாட்டின் பிரபல கூடைப்பந்து விளையாட்டு வீரர் *Oscar Schmidt* காலமானார். அவருக்கு வயது 68.

5 ஒலிம்பிக் போட்டிகளிலும், 4 உலக கோப்பை போட்டிகளிலும் பிரேஸில் நாட்டிற்காக அவர் பங்கேற்றுள்ளார்.

>>>><<<<

ஐ.பிஎல் கிரிக்கெட் போட்டியில், சென்னை அணி இன்று ஹைதராபாத் அணியை எதிர்கொள்கிறது.

ஹைதராபாத்தில் இப்போட்டி, இரவு மணி 7.30க்கு தொடங்குகிறது.

பெங்களூருவில் மாலை மணி 3.30க்கு நடைபெறவுள்ள மற்றொரு போட்டியில், தில்லி அணி - பெங்களூரு அணியை எதிர்கொள்கிறது.

>>>>><<<<<